

قادیانیوں کو مظلوم بنا کر پیش کیا جا رہا ہے حکومت قادیانیوں کو آئین اور قانون کا پابند کرے مولانا سہیل باوا

انٹرویو: احمد خان

گزشتہ دنوں ہفت روزہ ”مکبیر“ کراچی کے نمائندے جناب احمد خان نے تحریک ختم نبوت یورپ کے رہنماء اور مرکزی امیر ختم نبوت اکیڈمی مولانا سہیل باوا سے خصوصی انٹرویو کیا جو قارئین کی نذر ہے۔ (ادارہ)

س: جماعت احمدیہ کے مراکز پر حملے کو ایک منظم سازش قرار دیا جا رہا ہے آپ کیا کہتے ہیں؟

ج: دیکھیں، یہ ایک منظم سازش ہے جس کا مقصد پاکستان کو عالمی سطح پر بدنام کرنا ہے اور یہ دنیا بھر میں یہ بات عام کرنی ہے کہ پاکستان میں اقلیتوں کے حقوق محفوظ نہیں ہیں اس کے پس پردہ وہی لوگ ملوث ہیں کہ جو قادیانیوں کو عالمی سطح پر ہمدردیاں دلوا رہے ہیں اس میں وہ لوگ بھی شامل ہو گئے ہیں جو خود کو ترقی پسند سیکولر اور لبرل قرار دیتے ہیں اور یہ پردہ پیگنڈہ کیا جا رہا ہے کہ پاکستان میں اقلیتیں محفوظ نہیں ہیں حالانکہ اس میں صداقت نہیں ہے۔ خود جماعت احمدیہ کے سربراہ نے حال ہی میں کہا کہ پاکستان بنانے میں سب سے زیادہ کردار احمدیوں کا ہے مگر انہیں حقوق نہیں مل رہے۔ اس دعویٰ کا حقیقت سے دور کا بھی تعلق نہیں ہے۔ انہوں نے پاکستان کو کبھی دل سے تسلیم نہیں کیا ہے۔ موجودہ دور میں بھی قادیانی ۱۹۴۷ء والے الہام کی روشنی میں اپنے مذہبی عقیدے کی تکمیل کے لیے کوشاں ہیں یہ پاکستان میں ثقافت کے نام پر دین سے بیزارگی کا ماحول پیدا کرنا، مذہبی منافرت کو عام کرنا، لسانی عصبیتوں کو ہوا دے کر پاکستان میں صوبائی تعصب پیدا کرنا، ماڈرن ازم اور وسیع النظری کی آڑ میں مذہب کا مذاق اڑانے کی کوشش میں لگے ہوئے انہوں نے پاکستان کو کس حد تک تسلیم کیا ہے۔ اس کا اندازہ اس بات سے ہو سکتا ہے کہ انہوں نے آج تک جتنے مردے دفن کیے ہیں سب امانت رکھے ہیں تاکہ اکھنڈ بھارت جیسا خوف ناک خواب شرمندہ تعبیر ہونے کی صورت میں انہیں قادیان دفن کیا جاسکے اور ان تمام قبروں پر اس قسم کی عبارت کے کتبے آج بھی درج ہیں۔ یہ وصیت گاندھی کے قاتلوں سے ملتی ہے کیوں کہ انہوں نے بھی وصیت کی تھی کہ ہماری راکھ کو اکھنڈ بھارت بننے کے بعد دریائے سندھ میں بہایا جائے۔

س: مگر آج تک جماعت احمدیہ کی جانب سے پاکستان کے خلاف کبھی کوئی بات آن دی ریکارڈ سامنے نہیں آسکی۔

ج: نہیں ایسا نہیں ہے قادیانی میڈیا پر بار بار یہ بات دہرائی جا رہی ہے کہ پاکستان میں امن اس وقت تک ممکن نہیں، جب تک توہین رسالت صلی اللہ علیہ وسلم کا قانون ختم نہیں کیا جائے گا، جب آزاد کشمیر قانون ساز اسمبلی نے قادیانیوں کو غیر مسلم اقلیت قرار دے دیا اور صدر صاحب نے بھی اس کی توثیق فرمادی تو مرزا ناصر احمد قادیانی بڑا سیخ پا ہوا، اور پمفلٹ بعنوان امام جماعت احمدیہ کا آزاد کشمیر کی قرارداد پر تبصرہ شائع کر کے اپنے غیظ و غضب کا اظہار کیا۔ اس کتابچہ میں اس نے نہ صرف آزاد کشمیر اسمبلی کے ارکان پر غصہ اتارا بلکہ حکومت پاکستان کو بھی دھمکیاں دیں۔ اس میں مرزا ناصر نے اپنے دادا آنجہانی مرزا قادیانی کی زبان میں پیش گوئی بھی رقم فرمائی اور کہا کہ اس قسم کے فساد (قادیانیوں کو غیر مسلم اقلیت قرار دیئے جانے) کے نتیجے میں پاکستان قائم نہیں رہے گا لیکن یہ مرزا ناصر کی خام خیالی تھی اور آج بھی قادیانی جماعت خوش فہمی کا شکار ہے، پاکستان میں قادیانیوں کو غیر مسلم اقلیت قرار دیا گیا اللہ کے فضل و کرم سے پاکستان آج بھی قائم و دائم ہے اور ان شاء اللہ ہمیشہ قائم رہے گا۔

س: لاہور میں ہونے والے افسوسناک واقعہ کے بعد مغربی دنیا بالخصوص برطانیہ میں اس کا کیا رد عمل سامنے آیا؟

ج: دیکھیں یہاں کی حکومت تو ایسے معاملات میں محتاط رد عمل ہی ظاہر کرتی ہے، ہم نے اس واقعہ کی بھرپور مذمت کی ہے لیکن اس کا نتیجہ یہ نکلا ہے خود مجھے ذاتی طور لندن دفتر ختم نبوت میں کئی فون کالز موصول ہوئیں جس میں نام بتائے بغیر دھمکی دی گئی کہ تم لوگوں نے مسیح موعود کا انکار کرنے کی وجہ سے اپنے اوپر عذاب مسلط کر دیا ہے اب دیکھو تم اور تمہارے ملاؤں کا پاکستان میں کیا حشر ہونے والا ہے، اور اس کے بعد علامتی طور ایک کفن کا تھان بھی موصول ہوا میرے نام پر۔ اپنی فرضی مظلومیت کا جھوٹا پروپیگنڈہ کرنا بھی قادیانیوں کی ایک خاص عادت ہے، جو لوگ قادیان میں ایک فرضی محمد رسول اللہ کھڑا کرنے سے نہیں شرماتے ان کو خلاف واقعہ غلط پروپیگنڈہ کرنے سے کیا عار ہو سکتی ہے؟

س: پاکستان کے آئین میں اقلیتوں کو جو حقوق دیے گئے ہیں وہ حقوق تو احمدیوں کا حق ہیں انہیں اپنے عقیدے کا پرچار کرنے کا حق تو حاصل ہے نہ؟

ج: جی جو حق قانون اور آئین میں ہے اس سے کسی کو اختلاف نہیں ہے ان کی تقریروں کی کمیٹیاں پاکستان میں درآمد کی جاتی ہیں، اور قادیانی حلقوں میں کھلے بندوں تقسیم کی جاتی ہیں باوجود اس کے اس میں پاکستان اور ملک کی مذہبی قیادت حتیٰ کہ پاکستان کے آئین قانون ساز اسمبلی سے متعلق ایسے الزامات ہوتے ہیں کہ جو ملک اور آئین سے غداری اور مذہبی منافرت پھیلانے کے سبب بن سکتے ہیں مگر حکومت کی طرف سے ان کا کوئی نوٹس نہیں لیا گیا، اور نہ پاکستان کے خلاف نفرت و بغاوت پھیلانے کے جرم میں کسی قادیانی سے باز پرس کی گئی ہے، بلکہ اس کے برعکس قادیانی اونچے اونچے مناصب پر بدستور براجمان ہیں، جہاں کوئی بڑا افسر قادیانی ہے، وہ اپنے مذہب کے افراد کے ساتھ ترجیحی سلوک کرتا ہے یقین کیجئے مسلمان ان کے ہاتھوں حیران و پریشان

ہیں، پاکستان کے سائنسی مراکز میں، جو پاکستان کے لئے شہرگ کی حیثیت رکھتے ہیں وہاں قادیانیوں کی کھیپ کی کھیپ موجود ہے، میں صحافی برادری سے درخواست کرتا ہوں کہ پورے ملک کی ملازمتوں کا آپ لوگ سروے کر لیں، معلوم ہو جائے گا کہ قادیانی ہر جگہ اور اہم عہدوں پر مسلط ہیں، اور اپنے کوٹے سے سو گناہ زیادہ حصے پر قابض ہیں، یہ ہے قادیانیوں کی وہ مظلومیت جس کا ڈھنڈورا آج کل امریکہ اور برطانیہ میں کر رہے ہیں۔

س:

پاکستان میں کام کرنے والی انسانی حقوق کی تنظیمیں اور کئی لکھنے والے آپ کی اس رائے سے اتفاق نہیں کرتے؟

ج:

دیکھیں یہ ایک حقیقت ہے آج میڈیا آزاد ہے وہ پوری طرح چھان بین کر لے ہر بات سامنے آجائے گی بد قسمتی سے پاکستان میں موجود ایک لابی جو خود کو ترقی پسند اور سیکولر قرار دیتی ہے وہ اسلام کے خلاف ہونے والے ہر عمل کی حمایت اپنی بنیادی حق تصور کرتے ہیں قادیانی جماعت پاکستان کے خلاف ملحد اور لادین طاقتور سے گھڑ جوڑ کر رہی ہے یہی وجہ ہے کہ پاکستان میں ملحد اور کمیونسٹ قسم کے لوگ قادیانیوں کی حمایت میں بیانات جاری کر رہے ہیں۔

س:

یہ قادیانیوں کی اندرونی کیفیت کا کل نقشہ بیان کیا میں نے آپ سے، لیکن ہم حکومت سے دریافت کرنا چاہتے ہیں کہ قادیانیوں کو پاکستان کے خلاف زہرا گلنے اور دھمکیاں دینے کے باوجود کس طرح لائق اعتماد سمجھا جاسکتا ہے؟ اور ان کے پاکستان میں پہلی بار قادیانیوں کو دہشت گردی کا نشانہ بنایا گیا ہے جماعت احمدیہ نے اس حوالے سے اپنا مقدمہ مغربی دنیا کے سامنے رکھا ہے کیا یہ پاکستان پر دباؤ ڈالوانے کا سبب نہیں بنے گا؟

ج:

لاہور میں جو دہشت گردی کی جو واردات ہوئی اس کے پیچھے بھی بعض ایسے عناصر کار فرما دکھائی دیتے ہیں جو قادیانیوں کو مظلوم ثابت کر کے اسلامیان پاکستان کے خلاف بھیانک سازش کی تکمیل کرنا چاہتے ہیں۔ قادیانی اہل مغرب کے سامنے اپنی مظلومیت کا رونا رو کر غیر مسلم اقلیت قرار دینے والی آئینی ترمیم کو ختم کرانے کی بھیک مانگنے کی کوشش میں ہیں۔ مرزائی حضرات بیک وقت کئی کھیل کھیلتے ہیں۔ ایک طرف مذہب اور اس کی تبلیغ کی آرٹیکل ایک خالص مذہبی جماعت ہونے کے دعویدار ہوتے ہیں۔ دوسری طرف ان کے سیاسی عزائم اور منصوبے نہایت شدت سے اور منظم طریقے سے جاری رہتے ہیں۔ اور اگر کہیں مسلمانوں کی اکثریت انکے سیاسی مشاغل اور ارادوں کا محاسبہ کرے تو ایک مظلوم مذہبی اقلیت کا رونا رو کر عالمی ضمیر کو معاونت کیلئے پکارتے ہیں۔ حالیہ واقعات میں لندن اور امریکہ میں بیٹھ کر قادیانی جماعت کا وادیا اور اس کے جواب میں مغربی دنیا کی چیخ و پکار اسی تکنیک کی واضح مثال ہے۔ مذہب اور سیاست کے اس دو طرفہ ٹانگ میں اصل حقیقت نگاہوں سے مستور ہو جاتی ہے اور حقائق سے پیچھے دنیا سمجھتی ہے کہ واقعی پاکستان کے ”مذہبی جنونی“ ایک بے ضرر چھوٹی سی اقلیت کو پکڑنا چاہتے ہیں لیکن واقعات اور حقائق اس کے بالکل برعکس ہیں۔

س:

جماعت احمدیہ کی جانب سے مرزا مسرور احمد نے جو پالیسی بیان دیا ہے اس میں اس واقعہ کی ذمہ داری ختم

نبوت اور علماء پر ڈالی ہے آپ کیا کہتے ہیں؟

ج: یہ سراسر لغو بیان ہے اس واقعہ میں رنگے ہاتھوں گرفتار ہونے والے دہشت گرد حکومت کے پاس ہیں حکومت کی ذمہ داری ہے کہ جو دہشت گرد ہیں اور جوان کے ماسٹر ماسٹرز ہیں انھیں دنیا کے سامنے لائے تاکہ یہ بات واضح ہو سکے کہ اس کے پس پردہ کون لوگ ہیں تاریخ گواہ ہے کہ ہم نے کبھی تشدد کا راستہ اختیار نہیں کیا برصغیر میں تحفظ ختم نبوت کی پوری جد جہد میں کوئی مثال ایسی نہیں ملتی جب ختم نبوت کے کارکنوں اور رہنماؤں نے قتل و غارت اور تشدد کا راستہ اختیار کرنے کی کوشش کی ہو یا عنندیہ دیا ہو۔ یہی وجہ ہے ۱۹۷۴ء میں آئینی جد جہد کے ذریعے قادیانیوں کو غیر مسلم اقلیت قرار دلوایا گیا۔

س: لاہور کے واقعہ کو کیا فرقہ وارانہ قرار دیا جاسکتا ہے؟

ج: نہیں قادیانیوں کا مسلمانوں کے کسی فرقے سے کوئی تعلق نہیں۔ قادیانی خود اس بات کو تسلیم کرتے ہیں ان کا اور مسلمانوں کا مذہب ایک نہیں ہے، لہذا اسے فرقہ وارانہ واقعہ کسی صورت نہیں قرار دیا جاسکتا۔

س: پاکستان کی جماعت احمدیہ کے ذمہ داروں نے خود کو میڈیا پرا احمدی مسلمان قرار دیا جبکہ پاکستان کے آئین کی رو سے احمدی غیر مسلم ہیں آپ کیا کہتے ہیں؟

ج: جنرل محمد ضیا الحق مرحوم نے قادیانی گروپ، لاہوری گروپ اور احمدیوں کی خلاف اسلام سرگرمیوں کو روکنے کے لئے اور قانون میں ترمیم کے لئے ایک آرڈی نینس بنام قادیانی گروپ، لاہوری گروپ اور احمدیوں کی خلاف اسلام سرگرمیاں (انتناع تعزیرات) ۱۹۸۴ء نافذ کیا تھا۔ یہ آرڈی نینس ۲۶ اپریل ۱۹۸۴ء کو نافذ کیا گیا تھا۔

تعزیرات پاکستان میں دفعہ ۲۹۸ بی کے تحت قادیانی گروپ لاہوری گروپ کے کسی بھی ایسے شخص کو جو زبانی یا تحریری طور پر یا کسی فعل کے ذریعے مرزا غلام احمد کے جانشینوں یا ساتھیوں کو ”امیر المؤمنین“ یا ”صحابہ“ یا اس کی بیوی کو ”ام المؤمنین“ یا اس کے خاندان کے افراد کو ”اہل بیت“ کے الفاظ سے پکارے یا اپنی عبادت گاہ کو ”مسجد“ کہے، تین سال کی سزا اور جرمانہ کیا جاسکتا ہے۔ اس دفعہ کی رو سے قادیانی گروپ، لاہوری گروپ یا احمدیوں کے ہر اس شخص کی بھی یہی سزا ہوگی جو اپنے ہم مذہب افراد کو عبادت کے لئے جمع کرنے یا بلانے کے لئے اُس طرح کی اذان کہے یا اُس طرح کی اذان دے جس طرح کے مسلمان دیتے ہیں۔ اسی طرح دفعہ ۲۹۸-سی کا تعزیرات پاکستان کی رو سے دونوں گروپوں میں سے ہر ایسا شخص جو بالواسطہ یا بلاواسطہ طور پر اپنے آپ کو مسلمان ظاہر کرے اور اپنے عقیدہ کو اسلام کہے یا اپنے عقیدے کی تبلیغ کرے یا دوسروں کو اپنا مذہب قبول کرنے کی دعوت دے یا کسی بھی انداز میں مسلمانوں کے جذبات مشتعل کرے اس سزا کا مستحق ہوگا۔ اور اسی آرڈی نینس نے قانون فوجداری ۱۸۹۸ء کی دفعہ ۹۹-اے میں بھی ترمیم کر دی ہے جس کی رو سے صوبائی حکومتوں کو یہ اختیار مل گیا ہے کہ وہ ایسے اخبار، کتاب اور دیگر دستاویز کو جو کہ تعزیرات پاکستان میں اضافہ شدہ دفعہ

کی خلاف ورزی کرتے ہوئے شائع کی گئی، کو ضبط کر سکتی ہے۔ اسی آرڈی نینس کے تحت پاکستان پولیس اینڈ پبلیکیشن آرڈی نینس ۱۹۶۳ء کی دفعہ ۲۴ میں بھی ترمیم کر دی گئی ہے جس کی رو سے صوبائی حکومتوں کو یہ اختیار مل گیا ہے کہ وہ ایسے پولیس کو بند کر دے جو تعزیرات پاکستان کی اس نئی اضافہ شدہ دفعہ کی خلاف ورزی کرتے ہوئے کوئی کتاب یا اخبار چھاپتا ہے۔ اس اخبار کا ڈیکلریشن منسوخ کر دے جو دفعہ کی خلاف ورزی کرتا ہے اور ہر اس کتاب یا اخبار پر قبضہ کر لے جس کی چھپائی یا اشاعت پر اس دفعہ کی رو سے پابندی ہے اب اس کے بعد جماعت احمدیہ اور قادیانیوں کی آئینی حیثیت واضح ہو جاتی ہے یہ کسی طرح بھی مسلمان ہیں نہ مسلمانوں کے کسی گروہ فرقتے سے ہیں لہذا ان کی جانب سے خود کو احمدی مسلمان قرار دینا آئین پاکستان سے انحراف اور شریعت مطہرہ کی توہین ہے۔

س: ختم نبوت تحریک کی جانب سے لاہور کے واقعہ کی مذمت کی گئی ہے تاہم جماعت احمدیہ کی جانب سے اس پر انتہائی کڑی تنقید سامنے آئی اور یہ کہا جا رہا ہے کہ حکومت پر دباؤ الا جا رہا ہے وہ جماعت احمدیہ کی سرگرمیوں پر عائد غیر اعلانیہ پابندی ختم کرے آپ کیا کہتے ہیں؟

ج: اگر حکومت نے امتناع قادیانیت آرڈیننس میں تبدیلی کی تو حکومت نہیں رہے گی ملک بھر کے عوام ایسے حکمرانوں کو برداشت نہیں کریں گے کہ جو توہین رسالت صلی اللہ علیہ وسلم کے مرتکب افراد کو مسلمان قرار دیں ہم سمجھتے ہیں حکومت اس حوالے سے کوئی ایسا قدم نہیں اٹھائی گی۔

س: پاکستان میں اقلیتوں کے حقوق کے تحفظ کی ذمہ داری حکومت پر عائد ہوتی ہے ایسے میں کیا مزید کسی قانون کی ضرورت ہے؟

ج: قادیانی ایک طرف اقلیتی حقوق کا مطالبہ کرتے ہیں اور دوسری طرف اپنے آپ کو اقلیت تسلیم نہیں کرتے۔ پاکستان میں اقلیتوں کو جو حقوق حاصل ہیں وہ آج کی دور میں مہذب کہلانے والے ممالک سے کسی طور پر کم نہیں تمام اقلیتوں کو ہر قسم کے شہری حقوق حاصل ہے۔ میں صرف صدر مملکت جناب آصف علی زرداری صاحب اور وزیراعظم سید یوسف رضا گیلانی صاحب سے درخواست کرتا ہوں جو عناصر قادیانیوں کو مظلوم ثابت کرنے کی بھونڈی کوشش کر رہے ہیں، یہی لوگ ملک کے دیگر شہروں میں بھی حملے کرا سکتے ہیں، لہذا حکومت پاکستان کی ذمہ داری ہے کہ تمام اقلیتوں کی عبادت گاہوں کے حوالے سے سیکورٹی کا مناسب بندوبست کیا جائے تاکہ اہل مغرب کے سامنے ان کو مظلوم بننے کا موقع نہ مل سکے اور نہ ہی غیر ملکی مداخلت سازش کا میاب ہو سکے۔ قادیانی آئین میں دی گئی اپنی حقیقت کو ماننے سے انکاری ہیں اور سپریم کورٹ کے فیصلے کو بھی تسلیم نہیں کرتے۔ اس صورتحال میں حکومت کا فرض ہے کہ وہ قادیانیوں کو آئین اور قانون کا پابند بنائے تاکہ ملک بھر میں کہیں بھی لا اینڈ آرڈر کی صورتحال پیدا نہ ہو۔ حضرت عمر فاروقؓ کا قول ہے کہ قانون پر عملدرآمد ہی اصل قانون ہے۔

س: برطانیہ سمیت سارے یورپ میں قادیانی خود کو احمدی مسلمان قرار دیتے ہیں اور مغربی حکومتیں اور ادارے بھی

انہیں مسلمان تسلیم کرتے ہیں ختم نبوت نے اس حوالے سے کیا اقدامات کیے ہیں؟

ج: مغربی حکومتیں اس بات سے واقف ہیں کہ پوری دنیا کے مسلمان ان کو غیر مسلم اقلیت سمجھتے ہیں حتیٰ مسلمان قادیانیوں کو مسلم قبرستان میں دفن کرنے کی اجازت نہیں دیتے۔ ابھی حال ہی میں برطانیہ میں مسلمان علماء، سیاسی، مذہبی، اور مختلف مکاتب فکر نے قادیانیوں کے غیر مسلم اقلیت ہونے پر دستخط کئے اور یہاں کی انتظامیہ کو آگاہ کیا ہے اور ہم پاکستان کی طرح پر امن طریقے پر اپنی جدوجہد اور اپنی آواز برطانیہ کی پارلیمنٹ تک پہنچانے کی کوشش کر رہے ہیں اور کہہ رہے ہیں قادیانیوں کو مسلمانوں کا ٹریڈ مارک استعمال کرنے سے روکا جائے اور مزید اقدامات کر رہے ہیں وقت آنے پر بات سامنے آجائے گی ان شاء اللہ۔

س: ختم نبوت پاکستان کے کئی نامور قائدین شہید کر دیے گئے اور آج تک بے نقاب نہیں ہوئے آپ کیا کہتے ہیں؟

ج: میں آپ سے سوال کرتا ہوں کہ پاکستان کی تاریخ میں لیاقت علی خان مرحوم سے لیکر ضیاء الحق مرحوم اور حکیم سعید مرحوم، مرتضیٰ بھٹو مرحوم، بے نظیر بھٹو مرحومہ اور اب تک کتنے پاکستان کے شہری لقمہ اجل بن چکے ہیں کیا ان کے قاتلوں کو بے نقاب یا گرفتار کیا گیا نہیں۔ اگر لیاقت علی خان کے قاتلوں کو گرفتار کر لے تو یہاں تک نوبت نہیں آتی لیکن میں صرف ختم نبوت پاکستان کے نامور قائدین کی بات نہیں کرتا بلکہ لیاقت علی خان مرحوم سے لیکر ضیاء الحق مرحوم اور حکیم سعید مرحوم، مرتضیٰ بھٹو مرحوم، بے نظیر بھٹو مرحومہ اور پاکستان کے ایک ایک شہری کے قاتلوں کی گرفتاری کا مطالبہ کرتا ہوں۔

س: ضیاء الحق نے قادیانی گروپ، لاہوری گروپ اور احمدیوں کی خلاف اسلام سرگرمیوں کو روکنے کے لئے اور قانون میں ترمیم کے لئے جو آرڈی نینس بنام قادیانی گروپ، لاہوری گروپ اور احمدیوں کی خلاف اسلام سرگرمیاں (امتناع تعزیرات) ۱۹۸۴ء جو نافذ کیا گیا تھا آپ سمجھتے ہیں کہ وہ فوجی آمریت کا نتیجہ تھا؟

ج: نہیں بالکل نہیں ۷ ستمبر ۱۹۷۴ء کی آئینی ترمیم کے ذریعہ قادیانیوں کو غیر مسلم اقلیت قرار دیا گیا تھا، اور بھٹو مرحوم نے اس وقت وعدہ بھی کیا تھا کہ اس آئینی ترمیم کے تقاضوں کو بروئے کار لانے کے لئے قانون سازی بھی کی جائے گی لیکن بھٹو صاحب اس وعدہ کو ایفا نہیں کر سکے یوں ۱۹۷۴ء آئینی ترمیم بھی عملاً غیر موثر اور بے کار ہو کر رہ گئی تھی پھر یہ وعدہ کی تکمیل اللہ تعالیٰ نے ضیاء الحق مرحوم کے ذریعہ یہ آرڈی نینس ۱۹۷۴ء کی آئینی ترمیم کے تقاضوں کو قانونی شکل دے کر نہ صرف ملت اسلامیہ کے دیرینہ مطالبہ کو پورا کر دیا بلکہ قادیانیوں کی روز افزوں شرارتوں کا سدباب کر دیا جس پر پوری ملت اسلامیہ نے ہدیہ تبریک پیش کی۔ یہ آرڈی نینس، قادیانیت کے لئے انتہائی نرم درجے کا اقدام ہے بلکہ ہلکے سے ہلکا اور کم سے کم درجے کا اقدام قرار دیا جاسکتا ہے۔ جزاک اللہ